

పై రంధ్ర

నేను మొదటిసారి జానకిని చూసింది మా పెత్తలి కొడుకు పెళ్ళిలో. మనిషి సన్నగా నాజూకుగా, ఆకర్ష వంతంగా కనబడింది.

అప్పటికింకా జానక్కి పెళ్ళికాలేదు.

“చక్కని పిల్ల. ఎంత అదృష్టవంతుడికి రాసిపెట్టి ఉందో!” అన్నది మా అమ్మ ఎవరితోనో.

“ఇంకేం నీ కొడుక్కే చేసుకో” అన్నది ఆ రెండో ఆవిడ.

“ఇంకా నయం!” అన్నది మా అమ్మ.

జానకి నా యీడుదేనని నేను అర్థం చేసుకున్నాను.

మా పెత్తలి అబ్బడికి జానకి ఏమవుతుందో నాకు సరిగా తెలీలేదు. అంత పెద్ద దగ్గిర చుట్టం కొదనుకుంటాను.

ఆ పెళ్ళిలో మందనంతకీ కలిపి ఒక గ్రూపు ఫొటో తీశారు. ఆ ఫొటో కాపీ మా పెత్తలి గారింట్లో చూశాను. ఫొటోలో జానకి అందరిలాగే ఉంది. ప్రత్యేకత ఏమీ లేదు. ఆ ఫొటోలో మా బంధువులే నాకు అపరిచితులలే కనబడ్డారు. మరి. పెళ్ళికొడుకు వైపు వాళ్ళ మాట చెప్పేదేమిటి?

ఎవరో ఆవిడ జానకిని నాకు చేసుకోమనటం జ్ఞాపకంవస్తే తలలో కాస్త కిత్కిత కలిగేది. అది కూడా సమసిపోయింది.

ఆ తరవాత పూర్తిగా పదేళ్ళకు నేను మద్రాసులో ఒక సినిమా థియేటరు దగ్గిర జానకిని మళ్ళీ చూశాను. మళ్ళీ చూడటం అన్న మాటకు నిజంగా అర్థం లేదు. ఎంచేతనంటే ఇదే అసలు చూడటం.

జానకిని చూడగానే మాడుమీద ఎవరో బలంగా కొట్టినటు తల తిరిగి పోయింది. ఆమెలో అంత ఆకర్షణ ఉన్నది. ముఖ్యంగా ముఖంలో, కాకపోతే చూపులో. ఆ ఆకర్షణ ఎక్కడ ఉన్నదీ నాకే స్పష్టంగా తెలీదు.

నూటికి తొంభై తొమ్మిది ముఖాలలో నాకు జైలు నీడలు కనిపిస్తాయి. ముఖంలోనుంచి ఆత్మ తొంగిచూస్తుందంటారు!¹ అది అక్షరాలా నిజం. పసిపిల్లల

1. Face is the index of mind అనే లోకోక్తి తెలుగు

ఆత్మలు నిర్మలంగా ఉంటాయి గనకనే వాళ్ళ ముఖాలు అందంగా ఉంటాయి. పూర్వం చైనావాళ్ళు ఆడవాళ్ళ పాదాలను బంధించినట్టు, కొందరు రాక్షసులు రెండేళ్ళయినా నిండని తమ పిల్లల ఆత్మలను బంధించేసారు అలాంటి పిల్లల ముఖాలు చూసినప్పుడల్లా వాళ్ళ తల్లిదండ్రులను కుంచీపాప నెరకానికి పంపితే ఎంత బాగుండును అనిపిస్తుంది. పిల్లల ముఖాలు వికసించిన పువ్వులా ఉండాలి. ఆ మాటకు వస్తే పెద్దవాళ్ళ ముఖాలూ అలాగే ఉండాలి.

జానకి ముఖం, సినిమాహాలు దగ్గర చూసినప్పుడు వికసించిన డాలియా లాగుంది.

డబ్బుంటే ముఖాలు నిజంగా వికసిస్తాయనుకోను. డబ్బు తాలూకు కాలిష్యం కూడా ముఖాలలో కనిపిస్తుంది. దారిద్ర్య బాధవల్ల ముఖాలు ముడుచుకుపోవచ్చు. కాని, ఏ కారణం అనందం లభించినా పేదవాళ్ళ ముఖాలు కూడా విచ్చుకున్న పూలల్లేనే ఉంటాయి. ఆ మాటకు వస్తే కారణం తిరిగే ముఖాల్లో నిజమైన ఆనందం చూసినట్టు నా కెక్కడా కనిపించలేదు.

డబ్బు సుఖాలివ్వగలదేమోగాని ఆనందం ఇవ్వలేదేమో ననుకుంటున్నాను.

జానకిని నేను గుర్తించలేదు. అందుచేత పలకరించాలని కూడా అనిపించలేదు. ఆమె నాకేసే తేరిపార చూసేసరికి అపోహకూడా పడ్డాను.

ఆమె నన్ను పలకరించింది.

“మీరు రాధకు అన్నకాదూ?”

మా పెత్తలి కూతురు పేరు రాధ. అది కూడా గుర్తు రాలేదు.

“ఏ రాధ!” అన్నాను అయోమయంగా.

“మీ రాధ అన్ననే కదటండీ మా సావిత్రి చేసుకున్నది? మీరు పెళ్ళికి వచ్చారు కూడా కదూ!”

“మిమ్మల్ని చూచినట్టు గుర్తు రావటంలేదు,” అన్నాను.

“చాలా ఏళ్ళయింది, పెళ్ళి పండిట్లో నన్నసలు చూశారో లేదో!”

“మీ పేరు?”

“జానకి.”

ఆ ముచ్చు ముఖం ఇట్లా తయారవుతుందంటే మా అమ్మను బతిమాతి అయినా చేసుకునేవాణి.

“మీ జాపక శక్తి—”

నా మాట పూరి కాకుండానే, “ఆ పెళ్ళి ఘోటో మా ఇంట్లో వుంది. మా నాన్న పోయాక దానికి చాలా విలువొచ్చింది. మా నాన్నకు అది తప్ప మరో ఘోటో లేదు. అందుచేత దాన్ని సొరుగులోనుంచి తీసి, క్రేం కట్టించి, గోడకు తగిలించి, రోజూ తుడిచేదాన్ని. తోచినప్పుడల్లా మీ వేపువాళ్ళందరినీ గురుకు తెచ్చుకునే దాన్ని. అందులో వాళ్ళు ఈనాడు ఏడేనిమిదిమంది లేరు” అన్నది.

“కొంతకాలానికి అందులో ఒక్కరు కూడా ఉండరు. అందరూ ఘోటాలై పోతారు” అన్నాను.

తన మనసులోని మాటే నానోట వచ్చినట్లుగా, జానకి, “అవునండీ ఒక రింట నలభై ఏళ్ళ క్రితం నాటి పత్రిక ఒకటి ఈ మధ్య చూశాను. అందులో యాభై పైబడిన వయస్సు వాళ్ళ ఘోటో కనిపించినప్పుడల్లా వాళ్ళు చచ్చిపోయి ఉంటారు గదా అనిపించి దిగులేసింది” అన్నది జానకి.

బుకింగఫీసు దగ్గర బెల్లు మోగింది.

అప్పుడుగాని నేను జానకి వెంట ఉన్న ఇద్దరు ఆడవాళ్ళనూ గమనించలేదు.

“మగవాళ్ళకన్న ఆడవాళ్ళకు దబ్బున దొరుకుతాయి. మీ టిక్కెట్టు కూడా మేమే తెసాం. ఇక్కడే ఉండండి” అంటూ జానకి, నేను ఏ కాసు టిక్కెట్టు కొంటానో కూడా అడగకుండా నేను పర్సు పైకి తీసేలోపల బుకింగు విండో దగ్గరికి వెళ్ళిపోయింది.

* * * *

తరవాత నేనూ జానకి దగ్గర అయామూటే అది నా ప్రయోజకత్వంకాదు. ఇనిషియేటివ్ ఆమెదే. ఇంటర్వెల్లో ఆమె నాకు తనవెంటఉన్న ఇద్దరు స్త్రీలనూ పరిచయం చేసింది. వాళ్ళు అక్కచెల్లెళ్ళు. పెద్దావిడ వితంతువు. రెండో ఆవిడకు అసలు పెళ్ళికాలేదు. ఎం. లిట్ పాస్ కాలేజీ లెక్చరరుగా పనిచేస్తున్నది. పెద్దావిడకు ఇల్లా, డబ్బూ, ఉన్నది; పిల్లలు లేరు. ముగ్గురూ కలిసి పెద్దావిడ ఇంట్లోనే ఉంటున్నారు. నాకు తెలీదుగాని, జానకి బాగా పాడుతుందిట, సంగీత పాఠాలు చెప్పి కాలక్షేపంచేస్తున్నదట, పెద్దావిడకు సంగీతం పిచ్చి. ఆ పిచ్చే జానకిని ఆవిడకు కట్టిఉంచింది.

జానకి ఒంటరిగా ఎందుకుంటున్నది!

ఆమె భర్తను వదిలేసింది.

లేదు. భరను ఆమె వదిలెయ్యలేదు - ఆమె తనను వదిలేటందుకు చెయ్యదగిన పనులన్నీ చేశాడు. మాటలన్నీ అన్నాడు; ఆమె తనను వదిలేశాక, లబ్బున మొత్తుకుని, తనకు ఘోరమైన అన్యాయం జరిగిందనుకున్నాడు. తెగేదాకా లాగటమంటూ ఉంటుందని అతగాడికి తెలీదు. అతని తప్పు అనలేం. భారతనారీత్యం స్పెషల్ రబ్బరులాంటిది. ఎంత లాగినా తిరిగి యథాస్థితికి వచ్చి, ఏమీ జరగనట్టుగా మనులుతుంది. దాన్నే మనవాళ్ళు ఆకాశానికెత్తారు, ఇంకా ఎత్తుతున్నారు.

మరి రెండు రోజుల అనంతరం ఆదివారంనాడు జానకిని చూడబోయాను, ఆమె మాటాడే పద్ధతిలో ఎలాంటి మానసిక రుగ్మతలూ కనిపించలేదు. (వాటిని గమనించే జబ్బు నాకున్న.)

మేం అండీలు మానేసి 'నువ్వు' అని ఒకరి నొకరం పిలుచుకోవటం ఎప్పుడారంభమయిందో నాకు సరిగా గురులేదు. ముందు నేనే ప్రారంభించానని తెలుసు. 'అండీ'కి "నువ్వు" మా మధ్య "నో మాన్స్ లాండ్" ఉంటుంది. అందులో ఉభయ చర వాక్యాలుంటాయి. వాటిలో ఏకవచనమూ ఉండదు. బహువచనమూ ఉండదు. 'ఇంకా స్నేహు కూచోరాదూ? తొందర పనేమైనా ఉందా? ఇకనేం? ఉద్యోగం ఏ ఆఫీసులో? ఎంత జీతం ఇస్తారంటా!' ఇలా.

జానకి నన్ను నువ్వు అనటం చెవులకు భలే బాగుండేది.

మొదటో నేను జానకి స్త్రీత్వాన్ని ఏమీ పట్టించుకోలేదని చెప్పగలను. అంటే, ఆమెపట్ల నా ప్రవర్తన మగ మిత్రులతో సాగినట్లే సాగింది. నాధారణంగా నేను ఆడవాళ్ళతో స్వేచ్ఛగా మాట్లాడలేను. కారణం వాళ్ళు తాము ఆడవాళ్ళమన్న సంగతిగాని, నేను మగవాణ్ణు సంగతిగాని మరిచిపోలేనట్టు కనిపిస్తారు. వాళ్ళతో స్నేహమంటే సెక్స్ స్నేహమే - మరో స్నేహం సాధ్యంకాదు.

జానకిలో అంత ఆకర్షణఉన్నా, ఆమెతో స్నేహంగా మాట్లాడటానికి వీలయిందంటే అందుకు నే నెంత బాధ్యుణ్ణో, ఆమె కూడా అంతే బాధ్యురాలు. మగ వాళ్ళతో స్నేహం ఏర్పడినప్పుడు మనం అవతలివాళ్ళ జీవితావసరాలు ఇన్వెంటరీ తీసుకోం. వాళ్ళకి వాళ్ళే మనతో చెప్పకోదగినన్ని సంగతులన్నీ చెప్పేస్తారు. మనము ఆ పనే చేస్తాం.

మాటల సందర్భంలో నా విషయాలు నేనే చెప్పాను. జానకి వాటిని ఆసక్తిగానే విన్నదిగాని, జోరై నట్టు కనిపించలేదు. అంతకన్నకూడా నాకు ఆమెలో నచ్చినదేమంటే నా నోటవచ్చిన మాటపట్ల కవటంగాని, అసత్యంగాని ఉన్నదేమోనన్నట్లు ఆమె ఒక్కసారి కూడా ప్రవర్తించలేదు.

నేను హోటలు తిండి మెతుకులు తినేవాణి గనక నన్ను వరసగా రెండు మూడు ఆదివారాలు భోజనానికి పిలిచింది. నేను ఏదన్నా చాలుసంటే బలవంతం

చెయ్యటంగాని, వద్దన్నది వడ్డించటంగాని చెయ్యలేదు. ఇది నా ప్రాణానికి చాలా మంచి లక్షణం. నా మాటలో ఆమెకు సంపూర్ణ విశ్వాసం ఉందనటానికి పెద్ద తార్కాణం.

జానకి తనకు సంబంధించిన విషయాలు—ముఖ్యంగా తన వె వాహిక జీవితం గురించి ఒక్కసారిగాకాని, ఒక్కక్రమంతోగాని చెప్పలేదు. కాని ఆ విషయాలన్నీ నా ఋత్రలో ఒక క్రమంలోనే చోటు చేసుకున్నాయి.

జానకికి పదిహేడో ఏట పెళ్ళిఅయింది, అప్పటికే ఆమె తండ్రిపోయి ఏడాది దాటింది. ఆమె పెళ్ళి గురించి తండ్రి ఏవో కలలుకన్నాడు. కాని ఆయన పోయాక జానకి పెళ్ళి ఆమె తల్లికి దుర్భర సమస్య అయింది. సంబంధాలు ఎవరు చూసారు? ఏ సంబంధం మంచిదో, ఏది కాదో నిర్ణయించుకునే శక్తి కూడా ఆమె తల్లికి లేకపోయింది.

కొద్దిమంది “దయాదాక్షిణ్యాలు” ప్రకటించి సహాయం చెయ్యటానికి ముందుకు వచ్చారు. అయితే వారిలో అనాధరక్షణచేసేవైఖరి కనబడి జానకికి చాలా చిరాకు కలిగింది. బిచ్చగాడి మొఖానికి అయిదు పైసలు చాలవా అన్నట్లుగా వాళ్ళు, వివారత లేని తమ దగిర బంధువుల సంబంధాలనూ, వయసు మళ్ళిన వాళ్ళనూ తెచ్చారు. జానకి వాటిని నిరాకరించినప్పుడు వాళ్ళకు చాలా కోపం వచ్చి సహాయ నిరాకరణం కూడా చేశారు.

“అబ్బో, మీకునచ్చేవాళ్ళను మేమెక్కడ తీసుకురాగలం, తల్లీ?” అన్నదొక బంధువురాలు జానకి తల్లితో, తాను తెచ్చిన వెకిలి మొహాన్ని జానకి వద్దన్నదని కోపం.

జానకికి తమ్ముళ్ళూ, ఒక్క చెల్లెలూ ఉన్నారు గాని అన్నలు లేరు. చిట్ట చివరకు సంబంధం తెచ్చినవాడు వాళ్ళకేమీ కాడు. జానకి తండ్రికి స్నేహితుడట.

జానకి తిరుమలరావును చూసి, ఇష్టపడే చేసుకున్నది. అయితే ఆమె చూసింది తిరుమలరావు ముఖం మాత్రమే. ఆమె నిజంగా ఇష్టపడింది అతని తండ్రి సంభాషణ విని.

తిరుమలరావు తండ్రి పెద్ద రేషనలిస్టు. పనికిమాలిన పాత ఆచారమీద తిరగబడినవాడు. కొడుక్కు ఉపనయనం చెయ్యలేదు. వరకట్నాలు ఒప్పేవాడు కాదు.

“అమ్మా, మీరు చాదసానికి పోకుండాఉంటే నేనొకటి చెబుతాను. మంత్రాలూ తంత్రాలూ మానేసి, నలుగురు పెద్దల సమక్షంలో వాళ్ళచేత దండలు వేయించాం” అన్న దాయన జానకి తల్లితో.

ఆవిడ నిర్ఘాంతపోయి, “వదులెండి. అన్నగారూ. ఏకరాత్రం శాస్త్రోక్తంగానే జరిపిస్తాం. ఎంత ఖర్చవుతుంది?” అన్నది.

ఆ తరవాత ఆవిడ ఇరుగుపొరుగు వాళ్ళతో, “కథలో రాజకుమారిలాగా పూలదండలు వేసుకునే పెళ్ళేమిటమ్మా? తరవాత దానిమొగుడు దాన్ని వదిలేసి, తనకు పెళ్ళే కాలేదంటే ఆ దిక్కుమాలిన పూలదండలు వచ్చి సాక్ష్యంచెబుతాయా? అగ్నిసాక్షిగా జరిగితేనే పెళ్ళి” అన్నది. మొత్తంమీద ఆవిడ తన కాబోయే వియ్యంకుడి సలహా విని గోతులో పడనందుకు తనను తాను చాలా అభినందించుకున్నట్టే కనబడుతుంది.

జానకి పెళ్ళి సక్రమంగానే జరిగిపోయింది. తిరుమలరావు ఒక బాలకవి అని తెలిసి జానకి కొంచెం గర్వపడింది కూడానూ. అతను బియ్యే పాసయినాడు. పెద్ద ఉద్యోగం దొరికే అవకాశంలేదు. చిన్నఉద్యోగాలు చెయ్యటం అతనికిష్టంలేదు. అయినా ఇంటిపట్టున కూర్చుంటే జరుగుబాటు అయేపాటి ఆస్తి ఉన్నది.

కాని తిరుమలరావుకు ఇంటిపట్టున ఉండటం ఇష్టంలేదు. అతనిదృష్టి మద్రాసుమీద ఉన్నది. అందుకు జానకి గ్రహించిన కారణం అతనికి పట్నం జీవితం మీద మోజు అన్నది మాత్రమే. అక్కాక ఇంకా రెండు ప్రబలమైన కారణాలున్నాయని ఆమె కొంతకాలానికి గ్రహించింది. (“అతను పెద్ద కూబి. మనసులో ఏముందో చచ్చినా తెలిసేదికాదు. నోటంట వచ్చిన ఏమాట నమ్మటానకుండేది కాదు” అన్నది జానకి.)

అసలు సంగతేమిటంటే, అతనికి తన తండ్రి అంటే పరమ అసహ్యం. ఆయన శావాలంటే తగని మంట.

“మా నాన్న చాదస్తంతో నాకు చూడువేలు కట్నం వచ్చేది కాస్తా పోయింది” అని అతను చాలా సార్లు జానకితో అన్నాట్ట.

“కట్నం తీసుకోవడంలో గొప్ప ఏమన్నా వున్నదా?” అని జానకి అడిగిందిట.

“ఎందుకు లేదూ? ఫలాని వాడు కట్నం లేకుండా ఫలాని పిల్లని చేసుకున్నాడంటే. దాని అందంచూసి కళ్ళు బైర్లు కమ్మి చేసుకుని వుంటాడని అందరూ అనుకోరా?”

“నాబోటి అందంలేని దాన్ని చేసుకుంటే?”

“అప్పుడు, ఏంచూసి చేసుకున్నాడ్రా? అనరూ?”

తండ్రికి ఎడంగా ఉంటం కాక, తిరుమలరావు పట్నం చేరటంలో మరో ఉదేశం సినిమా కవి కావటం. దాన్ని అతను చాలా కాలం జానకికి తెలియనివ్వలేదు. (“అదేం మనిషో, ఏ పని చేసినా దొంగతనమో, రంకు తనమో అన్నట్టుగా చేసేవాడు. సినిమా పాటలు రాయటానికి సినిమా కంపెనీల చుట్టూ తిరుగుతున్నానంటే నేనేం వద్దంటానా?” అన్నది జానకి.)

జానకికి కొన్ని ఖచ్చితమైన భావాలున్నాయి. భర్త ఏమిచేసినా తాను విమర్శించ దలచలేదు. అందుకు ఒక కారణం, అతను తన విషయాలేమీ ఆమెకు చెప్పేవాడుకాదు. మరో కారణం, అతను చేసే పనులు అవమానకరమైనవని తనకు అనిపించినా, తాను అతనికోసం సిగ్గుపడదలచలేదు.

వారిద్దరి మధ్య ఆత్మీయత లేదు.

(“అతను సినిమాలలో ఎక్స్ట్రా వేషాలు వేసినా నేను ‘ఇదేం పని?’ అని నా నోటిమీదుగా అని ఉండేదాన్ని కౌను” అన్నది జానకి.)

పట్నంలో మకాంపెట్టి అతను ఉద్యోగంకోసం ప్రయత్నం చేసినట్టులేదు. ఎక్కడెక్కడో తిరిగివచ్చేవాడు. అప్పుడప్పుడూ అతనివెంట ఎవరో ఒకరు వచ్చేవాళ్ళు. వాళ్ళు మాట్లాడుకునే ధోరణినిబట్టి కవులేమోనని జానకి అనుకునేది. అతను అడిగినప్పుడు కాఫీలూ, సాధ్యమైతే టిఫినులూ చేసి ఇచ్చేది. వాళ్ళెవరని అడిగేది కాదు. అతను చెప్పేవాడు కాదు.

భార్య తన జీవితంలో ఏమాత్రమూ పాలుపంచుకోకపోవటం అతనికి పట్టిచ్చినట్టులేదు. ఆమె కావాలనే తన విషయాలను ఎడంగా ఉంటున్నదా అని కూడా అతను గమనించలేదేమో నన్నది జానకి.

ఇంతమాత్రాన జానకి తన భర్తను ద్వేషించి ఉండదనుకుంటాను. ఆమెలో అతనిపైన ద్వేషాన్ని రెచ్చగొట్టినది వారిద్దరి దాంపత్య జీవితంలో అతని ప్రవర్తన....

అతను తానుకూడా ఒక సాహితీపరుడుగానే మాట్లాడేవాడు. అందుకు జానకికి అభ్యంతరం లేదు. సాటి కవులందరిలోనూ ఏదో ఒక దోషం ఎంచేవాడు. అసూయ అనుకున్నది జానకి. శ్రీశ్రీకి¹ తనకూ మాత్రమే కవిత్వ రహస్యం అర్థమయిందని చెప్పాలన్నాడు ఒకసారి ఎవరితోనో. అహంకారం అనుకున్నది జానకి. తరవాత సన్నసన్నగా శ్రీశ్రీ కవిత్వానికి కూడా ఏవో వంకలుపెట్టి తాను ఒక్కడేనని నిర్ధారణ చెయ్యటానికి పిరికి ప్రయత్నం చేశాడు.

1. శ్రీశ్రీ. చూడండి కుటుంబరావు సాహిత్యం, అయిదో సంపుటం, పుట 134.

(“విశ్వనాథ! వారి పద్యాలు అతనికి అర్థం కావని నేను రూఢిగా చెప్ప గలను” అన్నది జానకి.)

జానకికి పుస్తకాలూ, పత్రికలూ, చదవటం చాలా సరదా. లేకపోతే పాడు కునేది.

అతనికి సంగీతం ఇష్టం లేకపోయి ఉండొచ్చు. అటువంటి వాళ్ళు చాలా మంది వుంటారు. కాని అతను ఆమె పాట సహించలేడని తెలిసింది.

ఒకటి రెండు సార్లు ఆమెను “నీకు పాడటం జబ్బులే ఉందే?” అని అడి గాడు.

ఇంకోసారి తాను ఇంటికి వచ్చేసరికి ఆమె పాడుకుంటున్నది. తనను చూడగానే ఆమె పాట ఆపనందుకు అతనికి ఆశ్చర్యము, కోపమూ కూడా వచ్చా యిట.

“నేను లేకుండా చూసి పాడుకుందూ, నీకు పుణ్యం ఉంటుంది” అన్నట్ట చాలా మంచిగానూ, మృదువుగానూ చెప్పుకుంటున్నా ననుకున్నట్టుగా.

మరొకసారి, “నువ్వు పాడేది బూతుపాటలే వుందే!” అని ఆశ్చర్యంగా అడిగాట.

“అవును జానకీలు కొంచెం శృంగారంగానే వుంటాయి.” అన్నదట.

“ఉబ్బసమే దగ్గు. శృంగారమే బూతు. ఇదేనా ఏమిటి నీకు మీనాన్న సంగీతం మేస్తర్ని పెట్టి చెప్పించినది?” అని అడిగాట.

“తాను వున్నప్పుడు పాడకూడదు. తాను లేనప్పుడు పాడితే, “ఎవరిని ఆక ర్షించటానికి పాడుతున్నావు!” అని అడిగేవాట.

“నా గొంతు వింటే వాటి వస్తుందని చెప్పినట్టున్నారు?” అని అన్నదట జానకి.

1. విశ్వనాథ సత్యనారాయణ (1895-1976) కాలానికోద్యమానికి స్పందించి, తర్వాత తర్వాత హిందూ వర్ణాశ్రమ దర్మ పరిరక్షణే రచనా పరమావధి అని నమ్మిన పండితుడు, కవి, కథారచయిత, నవగా రచయిత, విమర్శకుడు. విశ్వనాథ కావ్యాలు కొన్ని: కిన్నెరసాని పాటలు, కోకిలమ్మ పెండ్లి, ఆంధ్రప్రకాశస్థి, శృంగార వీధి, శశిమాత, యూన్నీరాణి, వల్లీ కళ్యాణం, ఆంధ్రపౌరుషము, ప్రేమ గీతాలు, గోవికా గీతము, భ్రమర గీతము, ప్రద్యుమ్నో దయము, శ్రీమద్రామాయణ కల్పవృక్షము; నవలలు కొన్ని : ఏకవీర, మా జాబు, చెలియలి కట్ట, స్వర్గానికి నిచ్చెనలు, ఆరునదులు, పువర్ణన్మ, వేయిపడగలు, పురాణ వైరి గ్రంథమాల కింద వెలువడిన నవలలు. కుటుంబరావు మాటల్లోనే చెప్పాలంటే విశ్వనాథ నవలలు “సమకాలిక జీవితాన్ని అర్థం చేసుకోవటానికి పనికిరావు” కాని. ఆయనకు నవలలు “నిర్మించుట”లో ఉన్న శ్రద్ధ చాలామంది నవలాకారులలో కనపడదు.”

“తాళి గట్టిన పాపంచేత నాకు అసహ్యమైతే పరాయివాడికి అసహ్యం ఎందు కనుకోవాలి? పరాయివాడి పెళ్ళాం ఎప్పుడూ రంభే!” అన్నట్ట!

“అది మీ అనుభవం గామాలు!” అన్నదిట జానకి.

తిరుమలరావు నిప్పులు తొక్కిన కోతిలాగా గంతు వేళాట.

ఇంటికి ఏ పత్రికలూ రానిచ్చేవాడు కాడు, పత్రికల నిండా బూతు కథలే ఉంటాయనేవాట.

చలం¹ పేరు చెబితే వెర్రె తినట్టు అయిపోయేవాట.

“నేను చలంగారి నవలయా, కథలూ చాలా చదివాను,” అన్నదట జానకి. కేవలం అతన్ని రెచ్చగొట్టటానికే.

అతను కళ్ళు పెద్దవిచేసి, “అవి చదివి చెడిపోకుండా వున్నావంటే నేను నమ్మను” అన్నట్ట.

సెక్స్ విషయంలో అతను ఉత్తపశువన్నది జానకి. ఆమె నా దగ్గర ఏదీ దాచలేదు. ఆమె కూడ ఒకవంక అయిగుతూనే సెక్స్ కు సిద్ధపడేవాట-పగ సాధించు కోవటానికన్నపే!

ఒకసారి ఆమెకు జ్వరం తగులుతూంటే, తెలిసి కూడా అతను కామం తీర్చుకున్నాట.

“అతనిమీద నాకు కలిగిన దురభిప్రాయం మాటకేంగాని, నన్నుచూస్తే నాకు చాలా అసహ్యం వుట్టేట్టు చేశాడు. అతనికన్న కూడా భార్యలను హింసపెట్టే భరలు యీ లోకంలో ఉన్నారేమో-ఉండే ఉంటారు. అది భరించే వాళ్ళమాట నే నెగరను. వాళ్ళకు ఆత్మాభిమానం లేదేమో. నేను మాత్రం ఆత్మాభిమానంతో చచ్చిపోయాను. ఎదురు తిరిగి పోటాడితే కొంత ఉపశాంతి కలిగేదేమో. కాని అంతా పేర్చుకున్నాను. చివరకు నా అంత రొతముండ ప్రపంచంలో ఉండదని పించింది. నాలో ఏమాత్రం అభిమానం ఉన్నా ఈ మాదిరి మొగుడిదగ్గర ఒక్క డ్షణం ఉండననిపించింది. అతను పెట్టే తిండిమెతుకులకుగాను ఇదంతా భరిస్తున్నా ననిపించింది.

“నాలుగేళ్ళు భరించాను. ఇక చాలనిపించింది. ఒకరోజు చెప్పేశాను. ‘నన్ను మీరు మెదడులేని ఆడగాడిద ననుకుంటున్నారో. ఊరందరితోనూ రంకు పోగల సాహసురాలిననుకుంటున్నారో నాకు తెలియడం లేదు. నేను చిన్నతనంలో కుర్రాళ్ళతో మొగుడూ, పెళ్ళాం ఆటలు ఆడినదాన్నే!’” అన్నాను.

1. చలం చూడండి. కుటుంబరావు సాహిత్యం, అయిదో సంపుటం.

“ఆ మనిషి మొహం చూసి తీరాలి. ‘ఎవరితో?’ అని అడిగాడు. “ఎవ రెత్తే నేం? పాపం, చిన్నతనంలోనే మఘాచికంవచ్చి పోయాడు” అన్నాను పళ్ళు విగపటి. “నువ్వు పోయినా పీడ విరగడే ఉండేది,” అన్నాడు కొంచెం ఆలోచించి, “వెధవముండను పెళ్ళాడానన్నమాట! ఇదంతా నాకు చెప్పటానికి సిగులేదా?” అని అడిగాడు. లేదన్నాను. “పో నా ఎదటినుంచి! నిన్ను గొంతుపిసికి చంపెయ్యగలను,” అన్నాడు.

“నేను వెంటనే వెళ్ళి పెట్టె సర్దసాగాను. తాను మాటాడలేదు. పెట్టె తీసుకుని బయలుదేరుతుంటే, ఎక్కడికన్నాడు. “ఎక్కడికైతేనేం? మీ వంటి నీతిపరుడికి నేను నిజంగా తగను.” అన్నాను. “నిన్ను నేను ఇలు వదలి పొమ్మన లేదు.” అన్నాడు, పిరికిపంద అనుకుంటాను. లేకపోతే నేను చేసే ఇంటిచాకిరి చెయ్యటానికి మరెవరూ దొరకరనే అనుకున్నాడో.

“మీరు పొమ్మంటేనే నేను పోవాలా ఏమిటి? మీ మొహం చూడటానికి నాకూ అసహ్యంగా ఉండొచ్చుగా, అని బయలుదేరి తిన్నగా రైలుస్టేషనుకు వెళ్ళాను.” అన్నది జానకి.

ఆమె పుట్టింటివద్ద రెండునేలలేమో ఉన్నట్టున్నది.

“నేను చాలా అదృష్టవంతురాలిని. సావారణంగా ఇటా మొగుణి వదిలేసి వచ్చిన ఆడదాన్ని పుట్టింటివాళ్ళు కుక్కకన్న హీనంగా చూస్తారుట. నన్ను మా అమ్మగాని, తమ్మునిళ్ళుగాని హీనంగా చూడలేదు. ఊళ్లోవళ్ళే చాటుగా రకరకాలుగా చెప్పుకున్నారని తెలిసింది. వాళ్ళూ సమాజం!

“అయితే నాకు అక్కడ ఉండబుద్ధి కాలేదు. మా వూరి మునసబు కొడుకొకడు నామీద కన్నేసి ఉంచాడు. మా ఇంటిముందుగా తెగ తారటాడేవాడు. ఒకసారి నా మీదికి చిన్నకాగితం ఉండ విసిరేశాడు. తాను సినిమాలో నటించటానికి పట్నం పోతున్నట్టు. నేనుకూడా వస్తే నన్నుకూడా సినిమాలో చేరుస్తానన్నాడు.

ఇటువంటి మోసగాళ్ళను గురించి చాలా కథలు చదివాను. అయినా నాకు భయం కలుగలేదు. అన్ని సంకెళ్ళనూ తెంపేస్తే కొంత స్వేచ్ఛ లభిస్తుంది. ఆ తరువాత చావును మించిన పెద్ద ప్రమాదం ఏదీ జరగదు. ఎందుకు భయపడాలో నాకు అర్థం కాలేదు.

అతనితో ఆ రాత్రి బయలుదేరి వచ్చేశాను. అతను కథలో ఉండేటంత దుర్మార్గుడుకాడు. నాకు సినిమా ఛాన్సులు అవసరంలేదనీ, నేను అతన్ని మోహించి వెంట రావటంలేదనీ రైల్వోనే చెప్పేశాను. అతను నన్ను చాలా మర్యాదగా చూశాడు. నేనంటే కాస్త భయపడ్డాడు కూడా. మగవాడు తనని చూసి భయపడు.

తున్నాడంటే ఆడదానికెంత గర్వం వొస్తుందో తెలుసా : జీవితం గురించి అతని కున్న భ్రమలేవీ నాకులేవు. సగం అందుకే అతనికి నేనంటే భయమేమో.

మేం కొంతకాలం ఈ పట్టణంలో భార్యా భరలలేనే జీవించాం. అతనికి సినిమాభాస్సు రాలేదుగాని నాకు రేడియోలో పాడే ఛాన్సులు వచ్చాయి. రేడియోలో అతనికిద్దరు స్నేహితులుండేవారు. వాళ్ళు నా పాట విని ఆడిషన్ ఇప్పించారు.

రేడియోలో నేను పాడిన చచ్చుపాటలు విని ఒక మ్యూజిక్ డె రెకరుగారు నన్ను సినిమా కోరస్ లలో పెడతానన్నాడు. నేను అవసరం లేదన్నాను. రేడియోలో కూడా నన్ను పాటకచేరీలు చెయ్యనివ్వలేదు. నా అదృష్టంకొద్దీ ట్యూషను దొరికాయి. మా వూరి మునసబుగారి కొడుకు తెచ్చుకున్న డబ్బంతా తగలేసి వెళ్ళిపోయాడు. నన్ను విడిచి వెళ్ళిపోవటం కష్టంగా ఉందన్నాడు. “నాకూ కష్టంగానే ఉంది. అయినా నీ బతుకు నువ్వు బతకాలి. నా బతుకు నేను బతకాలి. మనిద్దరి దారి ఒకటి కాదు !” అన్నాను.

“అతను వెళ్ళిపోయేనాటికి నాకు నెల తప్పింది. ఆ సంగతి అతనికి చెప్పలేదు. తరవాత ఒక డాక్టరుగారి సహాయంతో అదికాస్తా రెండోనెల్లోనే వాదిలించుకున్నాను.” అన్నది జానకి.

* * *

ఆమె జీవితాన్ని గురించి చాలా ఆలోచించాను. ఆడదానికి ప్రకృతి అన్యాయం చేసిందంటారు. అన్నిటికన్నా ఆడదానికి హెచ్చు అన్యాయం చేసినది వివాహ వ్యవస్థ. వివాహ వ్యవస్థే లేకపోతే ఆడదాని బ్రతుకంతా లేత అరిటాకులాగా తయారుకాదు. వివాహ వ్యవస్థ ననుసరించి వచ్చిన సామాజిక పరిణామాలన్నీ ఆడదానికి స్వేచ్ఛ లేకుండానే చేశాయి.

జానకిలాగా నిజం చెప్పెయ్యటం తన స్వేచ్ఛకు ప్రధానంగా అనుకునే మనిషి శరీరం అమ్ముకుని బ్రతకను కూడా లేదు. ఆమె సంగీత పాఠాలు చెప్పుకుని ఎంతకాలం బతుకుతుంది ? స్కూలు ఫైనలుతో చదువు చాలించిన మనిషికి ఏం ఉద్యోగాలు దొరుకుతాయి ? అక్కడా నెస్సు వెంటాడుతుంది. దాన్నుంచి తప్పించుకోవడం కష్టం.

ఈ మాటే నేనంటే, “మె లగా అంటున్నావా ? నేను ఎప్పుడు బస్సెక్కినా నాకు ఓ అంపై యేళ్ళ మగాడి శరీరం తగిలితే చాలు ఒళ్ళంతా యులు మంటుంది. ఈ నెక్సు లేకుండా చేసుకునేటందుకే కాబోలు మనవాళ్ళు జన్మరాహిత్యం కావాలనుకునేవాళ్ళు” అన్నది జానకి.

నాకు జానకి లాంటి మనిషి కావాలని తేల్చుకున్నాక, ఆమెను నేనెందుకు పెళ్ళి చేసుకోలేదో చెప్పాను : ఒక్క ముక్కలో.

“మనిషిని ప్రేమించి పెళ్ళి చేసుకునే అవకాశం నాకు కనుచూపు మేరలో ఎక్కడా కనిపించక నేను పెళ్ళి చేసుకోలేదు.” అన్నాను.

“అసలే గొడవగా ఉంటే ఇందులోకి ప్రేమ ఒకటి తెచ్చిపెట్టావా!” అన్నది.

“నువు స్వేచ్ఛ అనేదానికి, నేను ప్రేమ అనే దానికి చాలాదగిర సంబంధం ఉన్నది. నాకు యుక్తవయసు వచ్చాక ఒకరు నాతోగానీ, నేను ఒకరితోగానీ స్వేచ్ఛగా మాట్లాడలేదు. అది ఒక అవసరం కాదా! నిజంగా స్వేచ్ఛగా మాట్లాడాలంటే ఒక మనిషి దొరికినాక మరొక మనిషికి ఆ స్థానం ఇవ్వగలమా? ఏదీ దాచుకోవటం చాతగాని చూడులమాట చెప్పటంలేదు. నువు నాతో చెప్పిన సంగతులన్నీ, ఇంకెంతమందితో చెప్పి ఉంటావు?” అని అడిగాను.

జానకి ఆశ్చర్యంగా మొహం పెట్టి, “ఎవరికీ చెప్పలేదు, అని వెంటనే నవ్వి. “నేను నిన్ను ప్రేమిస్తున్నా నంటావేమిటి?” అన్నది.

“నాకా విషయం అనుమానం కూడా లేదు” అన్నాను. “మరి నువ్వు?”

“అదే చెబుతున్నాను. నేను అడవాళ్ళతో స్నేహం అన్నది ఎన్నడూ చెయ్యలేదు. నీతో చేశాను. నిన్నువదిలేసి నేను మరొకతెను పెళ్ళిచేసుకుని ఏం సుఖపడతాను? మనిద్దరమూ దీన్ని యావజ్జీవ స్నేహం చేసుకుంటేనే? పెళ్ళి ఎలాగూ సాధ్యంకాదు. నీ లీగల్ మొగుడు బతికున్నాడు. నీకు పిల్లలు పుట్టినా భయపడనవసరం లేదు, నాకు బ్యాంకు వాళ్ళిచ్చే జీతండబ్బులు ఒక కుటుంబాన్ని పోషించటానికి సరిపోతాయి. నీకు ఖైదులో ఉన్నభావం ఏనాడూ రానివ్వను.” అన్నాను.

జానకి నా చేతిలో చెయ్యివేసింది.

ముద్రణ : 7 నవంబరు 1969, ఆంధ్రజ్యోతి సచిత్ర వారపత్రిక.